





جموں کشمیر مانہہ محکمہ موسمیات نے لوکان نانہہ خاص طور پر وچاں تے بزرگان نانہہ شدید گرمی تیں بچن تے مشروب پین غی اپیل کی ہے۔ کیونجے مرکز غے زیر انتظام علاقہ مانہہ اگلا 5 تہاڑاں تک شدید گرمی غو امکان ہے۔ مہارا جموں غا نامہ نگار نے خبر ٹوری ہے کہ محکمہ موسمیات غے مطابق اگلا 5 تہاڑاں تک پہاڑی ضلعان مانہہ وی موسم گرم تے خشک رہن غو امکان ہے۔ جد کہ چند اک مقامات وچ گرج چمک غے سنگ پارش غو امکان ہے اس طرح رات غا درجہ حرارت مانہہ وی بابدو دیکھیو گیو ہے۔ سرینگر مانہہ گذشتہ رات درجہ حرارت 15 عشاریہ صفر ڈگری سلیسس غے بجائے 15 عشاریہ 4 ڈگری سلیسس درج کیو گیو۔ جہیزو جے موسم گرما غے دوران معمول تیں 3.7 ڈگری سلیسس زیا دہ ہے۔ انگان جموں مانہہ کہٹوں کہٹ درجہ درجہ حرارت 27 عشاریہ 6 ڈگری سلیسس درج کیو گیو تے اس تیں پچھلی رات 29 عشاریہ 1 ڈگری سلیسس تھو۔ اس طرح موسم سرمائی راجدھانی مانہہ یوہ درجہ حرارت معمول تیں 3 عشاریہ 2 ڈگری سلیسس زیا دہ ہے۔

<><><><><><><><><>

### Reasi Heat Wave

جموں غا بکھ بکھ علاقان مانہہ درجہ حرارت 41 ڈگری سلیسس تیں زیا دہ تک پُج گیو ہے۔ اس طرح گرمی تیں ہر کوئی پریشان ہے۔ شدید گرمی تیں بچن واسطے لوک دریا و تے نالان گو رکھ کر ربابیاں تانجے ٹھنڈا پانی نال راحت مل سکے۔ مُلک غا بکھ بکھ حصان تیں سیاح ضلع ریاسی غی خوبصورتی دیکھن آرہیا ہیں تے شدید گرمی گی وجہ تیں دریا تے نالان گو رکھ کر ربابیاں تانجے گرمی تیں سکون لبے۔ مہارا نمائندہ سنگ گل بات کرتاں وں سرکاری ہسپتال ریاسی غی ڈاکٹر شیتل شرما نے اس طرح کہیو۔۔۔ بانٹ۔۔

<><><><><><><><><>

### Amarnath Workers

آن آلی امرناتھ غی تیاری مانہہ جموں شہر نانہہ خوبصورت بنان مانہہ اک ضروری مہم چلا ئی جا رہی ہے۔ سمارٹ سیٹی پروجیکٹ غا اک حصہ غا طور پر پورا شہر مانہہ دیواراں وچ مصوری وچ خصوصی توجہ دتی جا رہی ہے۔ اس سلسلہ غو مقصد ہے جے یا تریاں تے سیاحان غی آمد وچ پرکشش تے خوش آنند ماحول بناویو جائے۔ یاہ خوبصورتی نہ صرف شہر غی خوبصورتی مانہہ اوچائی وچ پجا وے بلکہ علاقہ غی ثقافتی دولت غی وی عکاسی کرے۔ اس طرح اس سلسلہ مانہہ ویلے سر مکمل کیو جائے گو۔ جس تیں یا تریاں واسطے اک یادگار تجربہ وے گو۔ آکا شوانی سنگ گل کرتاں وں اک ریگر نے اس طرح کہیو۔۔۔ بانٹ۔۔

<><><><><><><><><>

### Amarnath Yatra

جموں کشمیر غا ادھم پور مانہہ امرناتھ جی یا ترا تیں پہلا لنگر کمیٹی یا تریاں غی دیکھ بھال واسطے پوری طرح تیار ہیں۔ اس سلسلہ مانہہ تمام کمیٹی لنگر قائم کرن مانہہ مصروف ہیں اور جموں سرینگر قومی شاہراہ وچ ادھم پور غا مقام وچ مسلم نوجوان وی لنگر کمیٹیاں غے سنگ بنیادی ضروریات مانہہ ہتھ بٹا رہیا ہیں، تے بھائی چارہ غو پیغام دے رہیا ہیں۔ اس تیں علاوہ مسلم نوجوان ہر سال لنگر غا اہتمام مانہہ پیش پیش رہیا ہیں تے امرناتھ یا تریاں نانہہ دعوت دیتا رہیا ہیں جے اتوں پرشاد لیو جس تیں مسلم نوجواناں نانہہ بے حد خوشی وے نالے امن سکون تے بھائی چارہ غو پیغام عام وے۔ آکا شوانی سنگ گل کرتاں وں اک لنگر کمیٹی غا صدر راجپال سلطان نے اس طرح کہیو۔۔۔ بانٹ۔۔

<><><><><><><><><>

## Court Holidays

خطہ جموں غا گرمائی علاقہ غی ضلع عدالتاں نانہہ ضلع کشتواڑ، ڈوڈہ تیں علا وہ ضلع رام بن تے کٹھوعہ غی مخصوص عدالتاں نانہہ کنی کر غے باقی سب مانہہ 10 جون 2024 تیں 24 جون 2024 تک 15 تہاڑاں غی گرمیاں غی چھٹیاں با رے مشاہدو کیو گیو ہے۔ پر نسیل ڈسٹریکٹ تے سیشن ججاں غے نال نال چیف جو ڈیشل میجسٹریٹاں نانہہ ہدایت کی گئی ہے کہ وے اپنا متعلقہ دائرہ اختیار غے اندر اس ویلہ غے دوران فوری طور ور غیر قانونی معاملات نانہہ نمیزن با رے بندو بست کریں۔ یوہ حکمنامو جموں کشمیر تے لداخ غی اعلیٰ عدالت غی طرفوں جا ری کیو گیو ہے۔

<><><><><><><><><>

اس غے نال ہی خبراں غو یوہ بلیٹن ختم ہوؤ۔